

ಸುದ್ದಿ ಸಂಚಯ

ಮಂಗಳೂರು ರಾಮಕೃಷ್ಣ ಮಿಶನ್ನಿನ ಸುವರ್ಣ ಮಹೋತ್ಸವ



ಪರಮಪೂಜ್ಯ ಸ್ವಾಮಿ ರಂಗನಾಥಾನಂದಜಿ ಮಹಾರಾಜ್ ಅವರು ಮಂಗಳೂರಿನಲ್ಲಿ ನೂತನವಾಗಿ ನಿರ್ಮಿಸಿರುವ ಸ್ವಾಮಿ ವಿವೇಕಾನಂದ ಸಭಾಂಗಣವನ್ನು ಉದ್ಘಾಟಿಸುತ್ತಿರುವುದು

ರಾಮಕೃಷ್ಣ ಮಹಾಸಂಘದ ಅಧ್ಯಕ್ಷರಾದ ಪರಮಪೂಜ್ಯ ಸ್ವಾಮಿ ರಂಗನಾಥಾನಂದಜಿ ಮಹಾರಾಜ್ ಅವರು ದಿನಾಂಕ ೨೬.೦೩.೨೦೦೧ ಸೋಮವಾರ ಬೆಳಿಗ್ಗೆ ೧೦.೦೦ ಗಂಟೆಗೆ ಮಂಗಳೂರು ರಾಮಕೃಷ್ಣ ಮಿಶನ್ನಿನ ಸುವರ್ಣ ಮಹೋತ್ಸವವನ್ನು ಹಾಗೂ ನೂತನವಾಗಿ ನಿರ್ಮಾಣಗೊಂಡಿರುವ ಸ್ವಾಮಿ ವಿವೇಕಾನಂದ ಸಭಾ ಭವನವನ್ನು ಉದ್ಘಾಟಿಸಿದರು. ರಾಮಕೃಷ್ಣ ಮಹಾಸಂಘದ ವಿವಿಧ ಕೇಂದ್ರಗಳ ಸುಮಾರು ಮೂವತ್ತು ಸಂನ್ಯಾಸಿಗಳು ಹಾಗೂ ಒಂದು ಸಾವಿರ ಭಕ್ತರು, ಮಿತ್ರರು, ಹಿತೈಷಿಗಳು ಈ ಸಮಯದಲ್ಲಿ ಉಪಸ್ಥಿತರಿದ್ದರು.

ಈ ಸಂದರ್ಭದಲ್ಲಿ ಮಾತನಾಡಿದ ಪರಮಪೂಜ್ಯ ಸ್ವಾಮಿ ರಂಗನಾಥಾನಂದಜಿಯವರು ಪ್ರತಿಯೊಬ್ಬ ವ್ಯಕ್ತಿಯಲ್ಲಿಯೂ ದಿವ್ಯತ್ವ ಅಂತರ್ನಿಹಿತವಾಗಿರುವುದು ಎಂದು ಭಗವದ್ಗೀತೆ ಮತ್ತು ಉಪ ನಿಷತ್ತುಗಳು ತಿಳಿಸುತ್ತವೆ. ಇದನ್ನು ಅರಿತು ಕ್ರಿಯಾಶೀಲರಾದಾಗ ಧರ್ಮ ನಮ್ಮ ನಿತ್ಯ ಜೀವನದ ಒಂದು ಅಂಗವಾಗುತ್ತದೆ. ಮಾನವನ ಘನತೆಯನ್ನು ಎತ್ತಿ ಹಿಡಿಯುವ ಮೂಲಕ ಶಿವಜ್ಞಾನದಿಂದ ಜೀವಿಗಳ ಸೇವೆಯನ್ನು ಮಾಡಬೇಕು. ರಾಮಕೃಷ್ಣ ವಿವೇಕಾನಂದರು ಜಗತ್ತಿಗೆ ನೀಡಿದ ಈ ದಿವ್ಯಸಂದೇಶವನ್ನು ಸಾರುವಲ್ಲಿ ಈ ಸಭಾಂಗಣವು ಯಶಸ್ವಿಯಾಗಲಿ ಎಂದು ಹಾರೈಸಿದರು. ಈ ಸಂದರ್ಭದಲ್ಲಿ ಸ್ಮರಣಸಂಚಿಕೆಯನ್ನು ತ್ರಿಚೂರಿನ ರಾಮಕೃಷ್ಣ ಮಠದ ಅಧ್ಯಕ್ಷರಾದ ಪೂಜ್ಯ ಸ್ವಾಮಿ ಶಕ್ರಾನಂದಜಿ ಅವರು ಬಿಡುಗಡೆ ಮಾಡಿದರು. ಅಧ್ಯಕ್ಷ ಭಾಷಣ ಮಾಡಿದ ಮೈಸೂರು ರಾಮಕೃಷ್ಣ ಆಶ್ರಮದ ಹಿಂದಿನ ಅಧ್ಯಕ್ಷರೂ, ಹಿರಿಯ ಸಂನ್ಯಾಸಿಗಳೂ ಆದ ಪೂಜ್ಯ ಸ್ವಾಮಿ ಸುರೇಶಾನಂದಜಿಯವರು ಇಂದು ಸಮಾಜದಲ್ಲಿ ಯೋಗ್ಯಸ್ಥಳದಲ್ಲಿ ತಪ್ಪು ಜನರಿದ್ದಾರೆ. ಯೋಗ್ಯ ಜನರು ಜಡತೆ ಬಿಟ್ಟು ಕ್ರಿಯಾಶೀಲರಾಗಬೇಕು ಎಂದು ಹೇಳಿದರು. ಮುಖ್ಯ ಅತಿಥಿಗಳಾದ ಸಂತ ಭದ್ರಗಿರಿ ಅಚ್ಯುತದಾಸರು ಶ್ರೀರಾಮಕೃಷ್ಣರ,

ಶ್ರೀಮತೆ ಶಾರದಾದೇವಿಯವರ ಹಾಗೂ ಸ್ವಾಮಿ ವಿವೇಕಾನಂದರ ಸಂದೇಶಗಳು ಇಂದಿನ ಯುವಜನತೆಗೆ ಆದರ್ಶವಾಗಿವೆ ಎಂದರು.

ವರದಿಯನ್ನು ಓದಿದ ಮಂಗಳೂರು ರಾಮಕೃಷ್ಣ ಮಿಶನ್ನಿನ ಅಧ್ಯಕ್ಷರಾದ ಸ್ವಾಮಿ ಪೂರ್ಣಕಾಮಾನಂದಜಿಯವರು ರಾಮಕೃಷ್ಣ ಮಿಶನ್ ಕಳೆದ ಐವತ್ತು ವರ್ಷಗಳಿಂದ ಮಂಗಳೂರಿನಲ್ಲಿ ನಡೆಸುತ್ತಿರುವ ಸೇವಾ ಕಾರ್ಯಗಳ ಬಗ್ಗೆ ಸಂಕ್ಷಿಪ್ತವಾಗಿ ತಿಳಿಸಿದರು. ಆಶ್ರಮದ ಎಲ್ಲ ಕಾರ್ಯಚಟುವಟಿಕೆಗಳಿಗೆ ನೆರವಾಗುತ್ತಿರುವ ಭಕ್ತರಿಗೆ, ಮಿತ್ರರಿಗೆ ಹಾಗೂ ಹಿತೈಷಿಗಳಿಗೆ ಧನ್ಯವಾದಗಳನ್ನು ಸಮರ್ಪಿಸಿದರು. ಆಶ್ರಮ ಸ್ಥಾಪಿಸಲು ಏಳು ಎಕರೆ ಸ್ಥಳ ನೀಡಿದ ಸಾಹುಕಾರ್ ಎಂ. ವೆಂಕಟೇಶ ಪೈ ಅವರ ಪುತ್ರ ಶ್ರೀ ಎಂ. ರಂಗ ಪೈ ಅವರನ್ನೂ ಹಾಗೂ ಕಟ್ಟಡ ನಿರ್ಮಾಣ ಮಾಡಲು ತನು ಮನ ಧನಗಳಿಂದ ಸಹಾಯ ಮಾಡಿದ ಪ್ರಮುಖರನ್ನೂ ಈ ಸಂದರ್ಭದಲ್ಲಿ ಸನ್ಮಾನಿಸಲಾಯಿತು. *

ಸ್ವಾಮಿ ರಂಗನಾಥಾನಂದಜಿ

ಸ್ವಾಮಿ ರಂಗನಾಥಾನಂದಜಿ

‘ಉಪನಿಷತ್ತು ಮತ್ತು ಗೀತೆಯಲ್ಲಿನ ಜೀವದಾಯಕ ತತ್ವಗಳನ್ನು ಅನುಷ್ಠಾನಕ್ಕೆ ತರುವುದರಿಂದ ಮಾತ್ರವೇ ಸ್ವಸ್ಥ ಶಕ್ತಿಯುತ ಸಮಾಜ ನಿರ್ಮಾಣ ಸಾಧ್ಯ. ಸಮಾಜವನ್ನು ಕಿತ್ತು ತಿನ್ನುತ್ತಿರುವ ಎಲ್ಲ ಸಮಸ್ಯೆಗಳಿಗೆ ಪರಿಹಾರ ಇವುಗಳಲ್ಲಿದೆ’ ಎಂದು ಶ್ರೀಮತ್ ಸ್ವಾಮಿ ರಂಗನಾಥಾನಂದಜಿ ಮಹಾರಾಜ್ ನುಡಿದರು. ಅವರು ಶನಿವಾರ, ೩೧.೩.೨೦೦೧ ರಂದು ಮೈಸೂರು ರಾಮಕೃಷ್ಣ ಆಶ್ರಮದಲ್ಲಿ ಇಂಗ್ಲಿಷ್‌ನಲ್ಲಿರುವ ತಮ್ಮ ಬೃಹದ್ಗ್ರಂಥದ ಕನ್ನಡ ಆವೃತ್ತಿ ಪರಿವರ್ತನ ಶೀಲ ಸಮಾಜಕ್ಕೆ ಶಾಶ್ವತ ಮೌಲ್ಯಗಳು ಇದರ ೪ ನೇ ಸಂಪುಟದ ಬಿಡುಗಡೆಯ ಸಮಾರಂಭದಲ್ಲಿ ಮಾತನಾಡುತ್ತಿದ್ದರು.

ಈ ಮುಂಚೆ ಸಂಪುಟದ ಸಂಕ್ಷೇಪ ಪರಿಚಯವನ್ನು ಮಾಡಿ ಕೊಡುತ್ತಾ ಡಾ.ಪ್ರಭುಶಂಕರ ಅವರು ‘ಪೂಜ್ಯ ಸ್ವಾಮೀಜಿಯವರ ವಿಚಾರಗಳು ನಮ್ಮ ಸಾಮಾಜಿಕ ಹೊಣೆಯ ಎಚ್ಚರವನ್ನು ಮೂಡಿಸುತ್ತವೆ. ಈ ಗ್ರಂಥಗಳು ಚರ್ಚೆಮಾಡುವ ವಿಚಾರಗಳಲ್ಲಿ ಅಗಾಧತೆ ಹಾಗೂ ವೈವಿಧ್ಯ ಇದೆ’ ಎಂದು ನುಡಿದರು. ಗ್ರಂಥವನ್ನು ಬಿಡುಗಡೆ ಮಾಡಿದ ಕನ್ನಡದ ಖ್ಯಾತ ಚಿಂತಕ, ಬರಹಗಾರ ಪ್ರೊ.ಆ.ರಾ. ಮಿತ್ರ ‘ವಿಚಾರಪೂರ್ಣವಾದ ಶೈಲಿಯಲ್ಲಿರುವ ಈ ಗ್ರಂಥದ ಚಿಂತನೆಗಳು ನಮ್ಮ ಅರಿವಿನ ಗಡಿಗಳನ್ನು ವಿಸ್ತರಿಸುತ್ತವೆ. ಸ್ವಾಮೀಜಿಯವರ ಸಾಮಾಜಿಕ ಕಳಕಳಿ ಪ್ರತಿಯೊಂದು ಪುಟದಲ್ಲೂ ಎದ್ದು ಕಾಣುತ್ತದೆ’ ಎಂದು ನುಡಿದರು. ಪೂಜ್ಯ ಸ್ವಾಮಿ ಸುರೇಶಾನಂದಜಿಯವರು ಅಧ್ಯಕ್ಷ ಭಾಷಣದಲ್ಲಿ ಸ್ವಾಮಿ ರಂಗನಾಥಾನಂದಜಿಯವರ ವಿಚಾರಗಳು ಇಂದಿನ ಜನಾಂಗಕ್ಕೆ ಎಷ್ಟು ಪ್ರಸ್ತುತ ಎನ್ನುವುದನ್ನು ತಿಳಿಸಿಕೊಟ್ಟರು. ಕಾರ್ಯಕ್ರಮದ ಆರಂಭದಲ್ಲಿ ಮೈಸೂರು ರಾಮಕೃಷ್ಣ ಆಶ್ರಮದ ಅಧ್ಯಕ್ಷರಾದ ಸ್ವಾಮಿ ಆತ್ಮವಿದಾನಂದಜಿಯವರು ಎಲ್ಲರನ್ನು ಸ್ವಾಗತಿಸಿದರು. *